
Azərbaycan dili dövlət dili kimi bütün ali məktəblərdə tədris olunmaqla Azərbaycan 
Respublikası Konstitusiyasının hüquqi tələblərindən birinin yerinə yetirilməsini təmin 
edir. Respublikada yaşayan vətəndaşların dövlət dilini öyrənmələrinə hər cür şərait 
yaradılmışdır. Ali məktəblərdə təlim rus dilində aparılan qruplarda təhsilalan tələbələrə 
dövlət dili kimi Azərbaycan dilinin öyrədilməsinə də bu aspektdən baxılmalıdır. Bu qrupun 
tələbələri Azərbaycan dilində oxu və yazı üzrə müvafiq nitq vərdişlərinə yiyələnərək 
gənclik illərindən cəmiyyətdə, onun müxtəlif sahələrində informativ-kommunikativ 
fəaliyyət göstərmək üçün əlaqə və ünsiyyət bacarıqlarına sahib olurlar. 

Azərbaycan dilinin mənimsədilməsi tələbələrin bu dildə olan elmi-kütləvi və bədii 
ədəbiyyatları, radio və televiziya verilişlərini, qəzet və jurnalları izləməsinə, onların 
vasitəsilə bilik və məlumatlar əldə etməsinə şərait yaradır, onların həyatı öyrənmək 
imkanlarını genişləndirir. Dil və nitq vahidlərinə həssas yanaşmaq, onlardan ehtiyatla 
istifadə etmək, ümumilikdə dili qorumaq və inkişaf etdirməklə tələbələrdə ümumi 
bacarıqlar formalaşır və onlar cəmiyyətin daha fəal üzvləri kimi yetişirlər. 

Bununla yanaşı, ali məktəblərin rus qruplarında Azərbaycan dilinin tədrisi 
prosesində tələbələrin (əgər qeyri-azərbaycanlıdırsa) öz ana dilinə müraciət etmələri, yeri 
gəldikcə doğma dildəki leksik, fonetik, qrammatik tələblərin xüsusiyyətlərini yada 
salmaları, bədii nümunələrə münasibət bildirmələri də onların, ümumiyyətlə, ana dili və 
ədəbiyyatla bağlı bilik və bacarıqlarının möhkəmlənməsinə kömək edir. Onlar həm də 
Azərbaycan dilini öyrənməklə dünyada geniş yayılmış türk dillərinə bələd olur, türk dilli 
ölkələrdə və bu ərazilərdə fəaliyyətlərini səmərəli qurmaq imkanları əldə edirlər. Bu da 
onların həmin dildə nitqini inkişaf etdirməyə kömək edir və onlarda natiqlik məharətinə 
maraq oyadır. 

Beləliklə də, onlar Azərbaycan dilini praktik mənimsəməyə nail olurlar. Bu yolla da 
onlarda Azərbaycan dilinə hörmət və məhəbbət hissi formalaşdırılır. Ən yaxşı halda həm də 
gənclik illərindən Azərbaycan dilində düşünmək, ünsiyyət məqamına görə fikri sərrast 
ifadə etmək, zəruri yazı qaydalarını tətbiq etmək bacarıqlarına da yiyələnə bilirlər. 

Bu da təsadüfi deyildir. Çünki qloballaşan dünyada Azərbaycan dinamik və sabit 
inkişaf edən dövlətlər sırasındadır. Bu mənada azərbaycanlı tələbələrin də xarici dilləri 
öyrənmələrinə xüsusi önəm verilir. Deməli, tələbələr rus qruplarında rus dili və xarici dillə 
yanaşı, dövlət dili olan Azərbaycan dilini də öyrənməli olurlar. Bu, çox vacib 
məsələlərdəndir, çünki dil mədəniyyətin formalaşması, inkişafı və onun qorunub 
saxlanması vasitəsidir. Aydındır ki, insanlar dünyanı yalnız düşünməyin, görməyin, 
eşitməyin və qavramağın vasitəsilə dərk edirlər. 

Bu gün müasir dünyada və o cümlədən Azərbaycanda xarici dillərin sürətlə böyüyən 
nüfuzu müşahidə olunur. Təlim rus dilində olan qruplarda təhsilalanlara Azərbaycan dilini 
öyrənmək də buraya daxildir. Çünki ana dilindən sonra ikinci, üçüncü dillər universal əlaqə 
vasitəsi olub, digər beynəlxalq dillərdə əlaqələrin inteqrasiyasına kömək edir. Hətta 
bəşəriyyət üçün ortaq dil zərurəti məsələsi də bununla sıx bağlıdır. Ona görə də beynəlxalq 
miqyasda Azərbaycan dilinin təbliği eyni zamanda qarşılıqlı anlaşmada onun əhəmiyyətinə, 

elm adamlarının bu proseslərə ortaq cəlb olunmasına da günün aktual problemlərindən 
biri kimi baxılmalıdır. 

Uzun illərin təcrübəsi göstərir ki, ali məktəblərin rus qruplarında tələbələr 
Azərbaycan dili tədrisində praktik nitq vərdişləri qazanır, xalqımızın tarixi, mədəniyyəti, 
ədəbiyyatı, adət və ənənələrilə yaxından tanış olmağa imkan tapırlar. Bu isə öz növbəsində 
beynəlxalq əlaqələrin daha da inkişaf edib möhkəmlənməsində az rol oynamır. 

Qeyri-azərbaycanlıların Azərbaycan dilindən praktik nitq vərdişlərinə yiyələnməsi 
iş prosesində onların başqaları ilə ünsiyyət saxlamasını asanlaşdırır və ümumiyyətlə, əmək 
fəaliyyətlərinin keyfiyyətinə müsbət təsir göstərir. 

Rus qruplarında Azərbaycan dilinin və əksinə, azərbaycanlı tələbələrə rus dilinin 
yüksək keyfiyyətdə öyrədilməsini təmin etmək üçün ali məktəblərdə az iş görülmür. Söz 
yox ki, bunlar təlim prosesinin, demək olar ki, hər anında hiss olunur. O da həqiqətdir ki, 
ancaq hər iki dilə yaxından bələd olan müəllim bu sahədəki anlaşılmazlığın aradan 
qaldırılmasında tələbələrin köməyinə gələ bilir. 

Ali məktəblərin rus bölmələrində Azərbaycan dili tədrisinin ən mühüm 
məsələlərindən biri də tələbələrin şifahi nitqinin inkişaf etdirilməsidir. Əlbəttə, bu məsələ 
metodik ədəbiyyatda müəyyən dərəcədə işıqlandırılmışdır. Bu isə bir çox illərin 
təcrübəsinə istinadən tələbələrin şifahi nitqini inkişaf etdirməyin bəzi məsələləri barədə 
daha optimal fikirlər söyləməyə əsas verir. 

Təcrübə göstərir ki, nitq inkişafının əsas sahələrindən biri lüğət ehtiyatının 
zənginləşdirilməsidir. Burada, ilk növbədə, ixtisas üzrə lüğətlər seçilməlidir. Azərbaycan 
Dövlət Neft Akademiyasında bu qruplarda Azərbaycan dilinin tədrisi zamanı neft və neft 
məhsullarına dair terminlərin öyrədilməsi hər an diqqət mərkəzində saxlanır. Buna nail 
olmaqda Azərbaycan dilində olan neftə aid mətnlərin və qrammatik çalışmaların 
öyrədilməsi böyük əhəmiyyət kəsb edir. Təkcə bunu demək kifayətdir ki, neftə aid hər bir 
mətnin tədrisində tələbələr bilmədikləri onlarca yeni söz və söz birləşmələrini öyrənir və 
bu sahəyə daha çox can atırlar. Bu terminlər bir mütəxəssis kimi sonralar onun köməyinə 
gəlir. 


Bu sözlərin şüurlu mənimsənilməsi və gələcəkdə onların lüğət fondunda birdəfəlik 
qərarlaşması üçün müxtəlif üsullardan istifadə olunur. Bu üsullardan biri də tələbələrin 
öyrəndikləri söz və söz birləşmələrindən cümlə qurmaq vərdişinə yiyələnmələrinə nail 
olmalarıdır. 

Tələbələrin şifahi və yazılı nitqinin inkişafında Azərbaycan və rus dillərinin fərqli 
xüsusiyyətlərini tələbələrə öyrətməyin böyük əhəmiyyəti vardır. Bu fərqlər fonetika, 
leksikologiya, morfologiya və sintaksis bəhslərində özünü daha bariz göstərir. 

Fonetika bəhsində fərqli cəhətlər spesifik səslərdə, apostrofda, vurğuda, ahəng 
qanununda, qoşa səslərin olmasında, hecada, k səsinin yumşaq tələffüzündə, j səsinin 
yazılışında və s. özünü daha qabarıq göstərir. 

Fonetika bəhsində "Spesifik səslər" mövzusunu tədris edərkən istifadə etdiyimiz 
üsullardan bəzilərini misal gətirək: 

a) hər bir spesifik səsin tələffüz məxrəci yaradılır (artikulyasiya) və səs təqlid olunur 
(imitasiya); həm də bu üsuldan eyni zamanda istifadə edilir; 

b) spesifik səslərin tələffüzü öyrədilərkən rus dilindəki oxşar səslərə istinad olunur. 
Məsələn, ə səsinin tələffüzündə rus dilindəki a, з səslərindən istifadə edilir. Çünki ə səsi a 
və з səsləri arasında orta bir vəziyyətlə tələffüz olunur; 

v) ө, ү səsləri rus dilindəki e, и səsinin tələffüzündəki vəziyyəti alır. Bundan başqa, 
dodaqlar irəliyə doğru uzanır. 

Bundan sonra lent yazılarından ayrı-ayrı spesifik səslərin tələffüzü və həmin 
səslərin iştirakı ilə sözlər səsləndirilir. Daha sonra isə həmin proses əyani vəsaitin 
(plakatların) köməyi ilə onların hafizəsində daha da möhkəmləndirilir. 

Nəhayət, bu mövzu sinif çalışmaları və ev tapşırıqları ilə tamamlanır. 

Əlbəttə, spesifik səslərə aid aparılacaq işi bir dərs saatında başa çatdırmaq düzgün 
hesab edilə bilməz. Təcrübə göstərir ki, ümumiyyətlə, dillər arasında fərqli cəhətləri yalnız 
(ardıcıl bir çox dərslərdə) təkrar etdirmək yolu ilə öyrətmək mümkündür. Həm də dərsdə 
elə şərait yaratmaq lazımdır ki, tələbələr öyrəndikləri bu fərqli cəhətləri gündəlik 
nitqlərinə daxil etsinlər. 

Tələbələrin şifahi nitqini inkişaf etdirməkdə mətnlərin profillər üzrə seçilməsi də 
əhəmiyyətli rol oynayır. Bu mətnlərin köməyi ilə dinləyicilər həm öz ixtisaslarına aid ilkin 
məlumatlar alır, həm də profilləri ilə bağlı söz və söz birləşmələri öyrənmək imkanı əldə 
edirlər. Həmin söz və birləşmələr onların lüğət ehtiyatının zənginləşməsində mühüm rol 
oynayır. 

Çox illərin təcrübəsi göstərir ki, proqrama daxil edilmiş neft terminlərinin və ədəbi 
materialların tələbələr tərəfindən hər iki dilə tərcümə edilməsi işinin düzgün təşkili onların 
şifahi nitqinin inkişafına kömək edən mühüm vasitələrdən biridir. Bu iş tələbələrin mətnlər 
üzərində müstəqil işləmək vərdişinə yiyələnməsinə də kömək edir. 

Tələbələrin keçmiş materialı necə öyrəndikləri və bunları şifahi və yazılı nitqdə necə 
tətbiq etmələrini öyrənmək məqsədi ilə anket sorğularından istifadə etməyin böyük 
əhəmiyyəti vardır. Belə ki, anket sorğusuna verilən cavablar göstərir ki, tələbələrin bir 
qismi Azərbaycan dilində sözlər arasında əlaqə yaratmaqda və cümlədə sözlərin 
sıralanmasında xeyli çətinlik çəkirlər. Tələbələrin şifahi və yazılı nitqlərində müşahidə 
olunan həmin nöqsanların aradan qaldırılmasına xidmət edən məsələlərin öyrənilməsinə 
də diqqəti cəlb etmək lazım gəlir. 

Tədrisdə əyanilik həmişə qüdrətli vasitə olmuşdur. Elmi-texniki tərəqqi isə tədrisin 
əyani şəkildə həyata keçirilməsi imkanlarını daha da genişləndirmişdir. Azərbaycan Dövlət 
Neft Akademiyasının rus bölmələrində keçirilən Azərbaycan dili dərslərində bir daha yəqin 
edilmişdir ki, ali məktəblərdə bu məsələlərə xüsusi diqqət yetirilməsi gözəl nəticələr verir. 

Şübhəsiz ki, Azərbaycan dilinin tədrisində mövcud olan və yeni axtarışlar vasitəsilə 
meydana gələn forma və üsulların tətbiqi yalnız o zaman yüksək səmərə verə bilər ki, 
bunlar müəllimin zəngin təcrübəsi əsasında həyata keçirilsin. 

Ali məktəblərin rus bölmələrində Azərbaycan dilində tələbələrin cümlə qurmaq 
vərdişlərini formalaşdırmaqla onların nitqini inkişaf etdirmək imkanları çoxalır. Bu 
məsələlərə tədris ilinin əvvəlində başlamaq lazımdır. Elə ilk dərslərdən sonra tələbələrin 
nitqlərindəki nöqsanları aşağıdakı kimi təsnif etmək olar: 

1. Tələffüzlə bağlı olan nöqsanlar. 

2. Cümlə qurmaq vərdişləri ilə əlaqədar nöqsanlar. 

Tələffüz üzrə iş apararkən səs tərkibi etibarilə oxşar sözlərin müqayisəli təhlili 
üzərində, spesifik səslərin tələffüzü, apostroflu sözlər və s. üzrə aparılan işlər tələbələrin 
nitqindəki qüsurları aradan qaldıra bilər. 

Cümlə qurmaq vərdişləri ilə əlaqədar nöqsanlar Azərbaycan dilinə məxsus spesifik 
cəhətlərlə - tələbələrin ana dilindən fərqli xüsusiyyətləri ilə bağlıdır. Məsələn, isimlərin 
hallanması, saylara əlavə edilən isimlərin cəm şəkilçisi qəbul etməməsi, cümlədə 
mübtədanın əvvəl, xəbərin isə sonda işlənməsi və s. Bu xüsusiyyətlər Azərbaycan dilinə xas 
spesifik cəhətlər olmaqla yanaşı, həm də tələbələrin çətin mənimsədikləri materiallardır. 
Müəllim bunları nəzərə almalıdır. 

İKT-dən istifadə prosesində müasir texniki vasitələri tətbiq etməklə də tələbələrə 
ədəbi tələffüz normaları aşılamaq mümkündür. Bütün bunlar tələbələrin nitq inkişafını 
lazımi istiqamətə yönəltməyə müsbət təsir göstərir. 

Ali məktəblərin rus qruplarında Azərbaycan dilinin tədrisi zamanı rus və 
Azərbaycan dillərinin qarşılıqlı nisbətlərindən çıxış etmək lazımdır. Bunların içərisində 
leksik nisbətlər mühüm yer tutur. Leksik materialın mənimsənilməsi iki dil arasında 
uyğunluq və uyğunsuzluqların aşkar olunmasını tələb edir. 

Rus və Azərbaycan dilləri arasında leksik-semantik uyğunluqların mənbələri 
müxtəlifdir. Bunlar, ilk növbədə, həmin dillərin birindən o birinə keçmiş sözlərlə təmsil 
olunur. Burada beynəlxalq leksikanın da öz yeri var. Rus və Azərbaycan dilləri arasında 
leksik-semantik uyğunluqların mühüm bir qismi bir-bir tərcümə oluna biləcək sözləri 
əhatə edir. 

Rus qruplarında Azərbaycan dilinin tədrisi zamanı leksikanın özünütörətmə 
imkanlarının tutuşdurulması da işin xeyrinə olar. Məsələn, rəng adlarından rəng bildirən 
fellərin, miqdar saylarından miqdar və sıra saylarının törədilməsi sahəsində bu dillər 
arasında fərqli cəhətlərlə yanaşı, oxşar cəhətlər də çoxdur. 

Azərbaycan Dövlət Neft Akademiyasında Azərbaycan dili fənninin tədrisində təbii 
olaraq neftə aid terminlərin öyrədilməsi öncül plandadır. Tələbələrin gələcək bir 
mütəxəssis kimi yetişməsində bu terminlərin həm elmi, həm də praktik əhəmiyyəti vardır. 

Gələcək mühəndislərin şifahi nitqinin inkişafı onların lüğət fondunun zənginliyi ilə 
əlaqədardır. 

Termin öyrədilməsinin müxtəlif yolları vardır. Bunlardan biri də bədii əsərlərin 
təsir dairəsidir. Aydındır ki, termin öyrədilməsində bədii əsərlər əsas vasitələrdən biridir. 
Bu zaman bədii əsərləri seçə bilmək əsas şərtlərdən sayılır. Azərbaycan ədəbiyyatında 
M.Hüseynin "Abşeron", "Qara daşlar", M.Süleymanovun "Yerin sirri" və başqa bu kimi 
əsərlərdə işlənən neftə aid terminlər çoxdur və öyrədilmə prosesində bunlar qeydə alınır. 

Bu terminlərin öyrədilməsində bədii əsərlərlə yanaşı, şifahi nitqdə işlənən sözlər və 
bunların bədii əsərlərdəki sinonimlərinin öyrədilməsinə də diqqət yetirilir. Müqayisəli 
təhlillər aparılır. Bu hal bir neçə dəfə təkrar olunduqdan sonra dərsdənkənar oxu zamanı 
tələbələr bədii əsərlərdə rast gəldikləri terminlərin kartoçkasım toplamaqla ixtisaslar üzrə 
termin lüğəti yaradırlar. O da həqiqətdir ki, neft terminlərinin çoxu beynəlxalq səciyyəlidir. 
Bu sözlər bədii ədəbiyyata neftə dair ədəbiyyatdan keçir. Bu terminlərin bəzisinin işlənmə 
dairəsi geniş, bəzisininki isə dardır. Tədris prosesində bu cəhətlərə də tələbələrin diqqəti 
cəlb edilməlidir. 

Ümumiyyətlə, bədii əsərlərdən istifadə ilə terminlərin öyrədilməsi prinsipcə 
bütövlükdə elmi üslubu öyrətməyi asanlaşdıran mərhələdir. Bunu humanitar olmayan 
fakültələrdə nəzərə almaq metodiki cəhətdən çox vacibdir. Bəzən bunlar düzgün 
anlaşılmır. Aydındır ki, bütün bunlar Azərbaycan dilinin öyrədilməsi prosesində həyata 
keçirilməlidir. 

Bizim respublikamızda Azərbaycan dilinin ikinci dil kimi tədrisi sahəsində xeyli iş 
görülmüşdür. Son illərdə ölkə üzrə proqramlar və dərsliklər təkmilləşdirilmiş, yeni dərslik 
və əyani vasitələr çapa hazırlanmışdır. İKT-dən geniş istifadə olunur. Bu sahədəki 
problemlər, demək olar ki, xeyli azalmışdır. 

Ona görə də bizim respublikada təlimi rus dilində olan məktəblərdə Azərbaycan 
dilinin bir fənn kimi tədrisi şagirdlərin beynəlmiləl tərbiyəsində mühüm rol oynadığı kimi, 
onların linqvistik təfəkkürlərinin formalaşmasına da güclü təsir göstərir. Müəllimlərin 
əksəriyyəti bu fənnin tədrisini müasir tələblər səviyyəsində qurmağa səy göstərirlər və 
bunun da öhdəsindən gəlirlər. 

Söz yox ki, düzgün tələffüz də vacib arqumentdir. Hər hansı bir dildə düzgün 
danışmaq üçün həmin dilə məxsus spesifik səslərin düzgün tələffüzü mühüm əhəmiyyətə 
malikdir. Bu baxımdan Azərbaycan dilində də düzgün danışmaq üçün bu dilin spesifik 
səslərinin düzgün tələffüzü bacarığına yiyələnməyin böyük əhəmiyyəti vardır. Bu işdə 
fonetik biliklərin düzgün tələffüz qaydalarına yiyələnməyin də mühüm rolu vardır. Fonetik 
biliklər orfoqrafik və orfoepik qaydaları nizama salır və düzgün tələffüz üçün zəmin 
yaradır. 

Bəllidir ki, rus bölməsində Azərbaycan dili dərslərində meydana çıxan 
çətinliklərdən biri tələbələrə Azərbaycan dilində olan spesifik səslərin düzgün tələffüzünü 
öyrətməkdir. Bu çətinlik rus və Azərbaycan dillərinin qohum olmamasından irəli gəlir. 
Məlum olduğu kimi, rus dili hind-Avropa dilləri ailəsinin slavyan dilləri qrupuna, 

Azərbaycan dili isə türk dilləri ailəsinin oğuz-səlcuq yarım qrupuna aiddir. Buna görə də 
azərbaycanlı olmayan tələbələr Azərbaycan dilinin ə, ö, ü, c, g, ğ, h kimi spesifik səslərini 
tələffüz edərkən həmin səslərin artikulyasiyasım öz dillərindəki bu və ya digər səsin 
artikulyasiyasına bənzətmək istəyirlər. Yəni "Ə" səsini "A” kimi, "Ü" səsini "U" kimi, "Ö" 
səsini "O" kimi, "C" səsini "Ç”, "G” səsini "K" kimi, "Ğ və H" səslərini "X" kimi tələffüz etməyə 
çalışırlar. 

Tədris prosesində bu çətinliyi aradan qaldırmaq üçün müxtəlif vasitələrdən istifadə 
olunur. Həmin səsləri düzgün tələffüz etmək üçün tələbələrə bu səslərin tələffüzündə nitq 
orqanlarının aldığı vəziyyət elmi şəkildə izah edilir və bunlar praktik olaraq nümayiş 
etdirilir. 

Burada müəllim müxtəlif dil qrupları haqqında da məlumat verməlidir. Belə ki, dil 
öyrənilməsinin çətinliyindəki bəzi səbəbləri fransız, ingilis, alman dillərinin hind - Avropa 
dilləri ailəsinə mənsub olmasında görürük. Rus, ingilis, fransız, alman dillərinin qohumluğu 
tələbəyə ingilis, alman, fransız dillərində həmin səsləri müxtəlif sözlərdə düzgün tələffüz 
etməyə imkan verir. 

Tələbələr bu səslərin məxrəclərinin eyni olduğunu praktik şəkildə öyrəndikdən 
sonra Azərbaycan dilinin spesifik səslərini də düzgün tələffüz etməyə hazırlanırlar. 

Tədris prosesində bütün spesifik səslərin düzgün tələffüzü ayrı-ayrılıqda öyrədilir. 
Azərbaycanda düzgün tələffüzdə vurğu ayrıca yer tutur. Buna görə də Azərbaycan dilində 
sözlərdə vurğunun yerinin öyrədilməsinə xüsusi diqqət yetirilir. Müəllim elə ilk dərslərdən 
bunu nəzərdən qaçırmamalıdır. 

Qeyd etmək lazımdır ki, ikinci dilin tədrisində ana dili ilə onun (öyrədilən dilin) 
qarşılıqlı əlaqəsinin nəzərə alınması təlimi asanlaşdıran amillərdən biridir. Azərbaycan 
dilinin rus, rus dilinin isə Azərbaycan qruplarında tədrisi zamanı bu prinsipdən çıxış etmək 
çox faydalıdır. Rus və Azərbaycan dillərinin müvafiq bölmənin qruplarında tədris edilərkən 
təlim situasiyasına uyğun olaraq dillərin bu qarşılıqlı əlaqəsi yaddan çıxarılmamalıdır. 

Azərbaycan dilinin rus qruplarında tədrisi zamanı nəzəri məsələlərə də yer 
verilməlidir. Məsələn, tələbələrə dilimizin leksik tərkibi haqqında məlumat verilir. Həmin 
məlumatı verərkən dilimizə rus və rus dili vasitəsilə Avropa dillərindən çoxlu söz və ifadə, 
xüsusilə elmi-siyasi, ictimai-mədəni səciyyəli sözlər keçməsi üzərində ayrıca dayanırıq. 
Həmçinin Azərbaycan bölməsinin tələbələrinə rus dilinin leksik tərkibindən danışarkən bu 
dilə türk, o cümlədən Azərbaycan sözlərinin keçdiyini də nəzərə çarpdırırıq. Hər iki halda 
dillərin bir-birindən söz almasının təbii hal olduğunu, bununla həmin dillərin bir-birini 
zənginləşdirdiyini də faktlarla izah etmək lazımdır. 

Ümumiyyətlə, alınma sözlərin öyrədilməsi zamanı müəllim ən yeni təlim üsullarına 
əsaslanmalı, hər tipdən olan söz forması kontekst daxilində götürülməlidir. 

Bir sözlə, Azərbaycan dilinə rus dilindən keçən sözlər üç prinsip əsasında vətəndaşlıq 
hüququ qazanır: leksik, leksik-semantik və qrammatik-semantik. Bunlar barədə qısaca 
məlumatlar tələbələrə də çatdırılmalıdır. 

Məqalənin sonunda ana dilindən əlavə digər dillərin öyrənilməsində lüğət 
ehtiyatının roluna da toxunmağı məqsədəuyğun sayırıq. Ədəbiyyatdan məlumdur ki, xarici 
dillərin öyrənilməsində lüğət ehtiyatı vacib şərtlərdəndir. Məsələn, hər hansı dildən 600 
məlum söz bilməklə, o dildə qəzet oxumaq olar. 3000 sözdən ibarət lüğətə malik olmaq 
proqmatik məqsədlər üçün dilin mənimsədilməsini asanlaşdırır. Bununla əlaqədar 
J.Simenonun da bir mülahizəsi maraqlıdır: "Statiskaya əsasən iyirmi il bundan əvvəl fransız 
kəndlisi başqası ilə ünsiyyətdə altı yüz sözdən istifadə edirdi. Kiçik şəhərin qulluqçuları və 
sənətkarları isə səkkiz yüz, min iki yüz sözdən istifadə edirdilər. Xırda burjuaziyanın söz 
ehtiyatı isə min beş yüzə yaxın idi. Yalnız müəyyən mədəni səviyyəyə malik adamların söz 
ehtiyatı iki min - iki min yüz sözdən ibarət idi." 

O da məlumdur ki, XX əsrin 20-ci illərinə qədər Rusiyada ziyalı adamlar ən azı iki və 
bəzən daha çox Avropa xalqlarının dillərini mükəmməl bilirdilər. Halbuki ölkələ savadsızlıq 
hökm sürürdü. Hazırda Hollandiyada bütün əhali, demək olar ki, iki dili - ingilis və alman 
dillərini mükəmməl bilirlər. Deməli, dilin öyrənilməsi üçün maraq, zəhmət və məsuliyyət 
çox vacibdir. 

Təcrübə göstərir ki, işə ciddi girişməklə gündə beş söz öyrənmək şərtilə bir ildə təxminən 
1825 söz öyrənmək olar ki, bu dilin lüğət tərkibi minimumdan xeyli çoxdur. Ancaq bu 
zaman hər gün öyrənmək vərdiş halına keçməlidir. 

Bir məsələni də qeyd etmək lazımdır ki, 2000 sözdən ibarət lüğət hər hansı dildəki 
ixtiyari mətnin 80 faizini əhatə edir. Aydındır ki, deməli, xarici dili öyrənənlər lap 
əvvəlcədən bilməlidirlər ki, həmin dildən 2000 söz yadda saxlamaq zəruridir. Dilə bu 
səviyyədə yiyələndikdə hər hansı bir bədii əsəri oxuyub, tam başa düşmək olar. 

Beləliklə, tam məsuliyyətlə demək lazımdır ki, ali məktəblərin rus qruplarında 
Azərbaycan dilinin öyrənilməsi üçün hər cür şərait yaradılmışdır. Məqsəd və vəzifə onu 
reallaşdırmaqdan ibarətdir. 

Rəyçi: dos. Ə.Abbasov 

İstifadə edilmiş ədəbiyyat 


1. "Azərbaycan Respublikasının Dövlət dili haqqında" Azərbaycan Respublikasının qanunu 
// "Azərbaycan" qəzeti, 2003, 4 yanvar. 

2. Azərbaycan Respublikası Prezidentinin "Dövlət dilinin tətbiqi işinin təkmilləşdirilməsi 
haqqında" Fərmanı // Təhsil xəbərləri, 2001, № 1. 

3. Hacıyev T., Cəfərov N., Xudiyev N. Azərbaycan dili. 10-cu və 11-ci siniflər üçün dərslik. 
Bakı, 2005. 

4. Mirzəcanzadə A. İxtisasa giriş. Bakı, 1990. 

5. Nəcəfov N., Əfəndiyev Y. Azərbaycan dili. Təlim rus dilində olan ümumtəhsil 
məktəblərinin 7-ci sinfi üçün dərslik. Bakı, 2006. 




Azerbaijan School, Volume 320, Issue 1, pp.35-48, 2013 


6. Azərbaycan dili. Respublika elmi-metodik konfransın materialları. Bakı, 1984. 

7. Azərbaycan dili və ədəbiyyat təliminin daha da yaxşılaşdırılması. "Azərbaycan müəllimi" 
qəzeti, 1982, 8 yanvar. 




